



الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَيَّ مِنْ الْأَنْبِيَاءِ نَعُدُّهُ وَعَلَىٰ آلِهِ وَأَصْحَابِهِ الَّذِينَ أَوْفَوْا عَهْدَهُ

أَمَّا نَعُدُّهُ

فَأَعُوذُ بِاللَّهِ مِنَ الشَّيْطَانِ الرَّجِيمِ ○

بِسْمِ اللَّهِ الرَّحْمَنِ الرَّحِيمِ ○

معزز سامعین محترم؛

آج کا خطبہ جمعۃ المبارک کا عنوان ہے منبر و محراب کی ذمہ داریاں منبر و محراب کا کردار اسلام میں ایک خاص حیثیت رکھتا ہے افسوس منبر و محراب سے جو توقعات تھیں وہ پوری نہیں ہو سکیں اسی لیے معاشرہ عدم اطمینان کا شکار ہے امت کی وحدۃ پارہ پارہ ہے منبر و محراب کی ذمہ داریاں دو حصوں پر تقسیم ہیں ایک ہے منبر و محراب کا کردار اور ایک ہے منبر و محراب کے وارثین یعنی علماء کا کردار؛ آئیے ہم دیکھتے ہیں اسلام میں عالم کس کو کہا جاتا ہے اور عالم کا کردار کیا ہے؛

## علم کی قرآنی تعریف

یہاں سے یہ سوال سامنے آتا ہے کہ علم کسے کہتے ہیں؛ سامعین محترم؛ قرآن اس باب میں کیا کہتا ہے وہ کہتا ہے کہ لَا تَنْفُ مَا لِيَنْسُ لَكَ بِهِ عِلْمٌ؛ ترجمہ بیاور کھو؛ جس بات کا تمہیں علم نہ ہو اس کے پیچھے مت لگا کرو آیت کا اتنا حصہ بھی کچھ کم حقیقت کشا اور بصیرت افزا نہیں لیکن اس کے بعد کے چند الفاظ نے علم کی ایک ایسی تعریف DEFINITION دے دی ہے جس سے ساری بات نکھر کر سامنے آ جاتی ہے فرمایا: إِنَّ السَّمْعَ وَالْبَصَرَ وَالْفُؤَادَ كُلُّ أُولَٰئِكَ كَانَ عَنْهُ مَسْئُورًا (۱۷:۳۶) ترجمہ یہ حقیقت ہے کہ تمہاری سماعت، بصارت اور فواد ہر ایک پر ذمہ داری عائد ہوتی ہے آپ نے سمجھا سامعین کہ بات کیا ہوئی؟ قرآن سمع (سننے) اور بصر (دیکھنے) کو انسانی حواس (SENSES) کے معنوں میں استعمال کرتا ہے اور فواد وہ چیز ہے جسے دور حاضر کی اصطلاح میں (MIND) کہا جاتا ہے انسانی حواس سمع و بصر معلومات (DATA) فراہم کر کے انسانی فواد (MIND) تک پہنچاتے ہیں اور فواد ان سے استنباط نتائج کرتا ہے تم کارتوس کی آواز سننے ہو تو فوراً اس نتیجے پر پہنچتے ہو کہ کسی کے گولی لگ گئی اور باہر جا کر دیکھتے ہو کہ جسے گولی لگی ہے وہ تمہارا دوست ہے تو گولی چلانے والے کے خلاف تمہارے دل میں آتش انتقام بھڑک اٹھتی ہے اس تمام واقعہ میں تمہارے سمع و بصر و فواد کی شہادت موجود ہے لہذا یہ علم ہے لیکن اگر آپ بندوق کی آواز سنو نہ کسی کی چیخ نہ اپنے دوست کو تڑپتا دیکھو نہ کسی گولی چلانے والے کو اور یونہی کسی کی بات سن کر ایک شخص کی جان کے لاگو ہو جاؤ تو آپ کا یہ فعل علم پر مبنی نہیں ہوگا۔ کیونکہ اس میں آپ کی سمع و بصر کی شہادت موجود نہیں آپ نے غور کیا کہ قرآن علم بارے حواس (SENSE PERCEPTION) کو کس اہمیت دیتا ہے۔ یہ دوسری ضرب ہے جو وہ افلاطونی تصور کے خلاف لگاتا ہے اور اسے پاش۔ پاش کر کے رکھ دیتا ہے افلاطون نے کہا تھا کہ حواس کے ذریعے حاصل کردہ علم

پر اعتماد نہیں کیا جاسکتا قرآن نے کہا کہ جس بات کی شہادت سمع و بصر نہ دے وہ علم پر مبنی ہی نہیں لیکن صرف سمع و بصر ہی نہیں بلکہ ان کے ساتھ فواد بھی۔

## علماء کون ہیں؟

اس کے بعد اس نکتہ کی وضاحت کی ضرورت ہی نہیں رہتی قرآن کی رُو سے عالم کسے کہتے ہیں اور علماء سے مراد کون لوگ ہیں لیکن قرآن کریم کا اعجاز دیکھو کہ اس نے اس حقیقت کو خود ہی واضح کر دیا ہے تاکہ اس باب میں کسی قسم کا شبہ یا ابہام نہ رہے قرآن میں علماء کا لفظ صرف دو مقامات پر آیا ہے ایک جگہ سورۃ شعراء میں (۲۶:۱۹۷) جہاں علمائے بنی اسرائیل کا ذکر ہے اور دوسری جگہ سورۃ فاطر میں جہاں خدا کے بندوں میں سے علماء کا ذکر ہے اس تذکرہ کی ابتداء اس طرح ہوتی ہے.. اَلَمْ تَرَ اَنْ اللّٰهُ اَنْزَلَ مِنَ السَّمَآءِ مَآءً فَاَخْرَجْنَا بِهٖ ثَمْرٰتٍ مُّخْتَلِفٌ اَلْوَانُهَا.. (ترجمہ) کیا تو نے اس پر غور نہیں کیا کہ اللہ کا قانون کس طرح بادلوں سے مینہ برساتا ہے اور اس سے انواع و اقسام کے پھل پیدا ہوتے ہیں.. وَمِنْ الْجِبَالِ جُدَدٌ بَيَضٌ وَحُمْرٌ مُّخْتَلِفٌ اَلْوَانُهَا وَغَرَابِيبُ سُودٌ... (ترجمہ) اور پہاڑوں میں کس کس انداز کے سرخ و سفید طبقے ہیں جن کے رنگ اور اقسام مختلف ہیں اور ان میں بعض گہرے سیاہ رنگ کے ہیں.. وَمِنْ النَّاسِ وَالذَّوَابِّ وَالْاَنْعَامِ مُخْتَلِفٌ اَلْوَانُهُ كَذٰلِكَ... (ترجمہ) اور اسی طرح انسانوں اور دیگر جانداروں اور مویشیوں کے بھی مختلف اقسام ہیں آپ نے دیکھا سائیمین ان آیات میں کن امور کا ذکر ہو رہا ہے کائنات کے مختلف گوشوں کا بساط فطرت کے متنوع شعبوں کا سائنس کے مختلف علوم کا طبیعیات (PHYSICS) نباتیات (BOTANY) طبقات الارض (GEOLOGY) حیوانیات (ZOOLOGY) اور انسانیات کے تمام شعبے اس کے اندر آجاتے ہیں ان علوم و فنون کے تذکرہ کے بعد ہے.. اِنَّمَا يَخْشَى اللّٰهَ مِنْ عِبَادِهٖ الْعُلَمَآءُ (ترجمہ) حقیقت یہ ہے کہ خدا کے بندوں میں سے علماء ہی وہ ہیں جن کے دل پر اس کی عظمت اور ہیبت چھا جاتی ہے... اِنَّ اللّٰهَ عَزِيزٌ غَفُوْرٌ... (۳۵:۲۸، ۶۷) کیونکہ وہ علی وجہ البصیرت اس حقیقت کا مشاہدہ کر لیتے ہیں کہ خدا کتنی بڑی قوتوں کا مالک ہے اور کس طرح ایسے عظیم کارکنہ کائنات کو ہر قسم کی تخریب سے محفوظ رکھ کر آگے بڑھائے جا رہا ہے آپ نے غور کیا کہ قرآن نے علماء کا لفظ کن لوگوں کے لیے استعمال کیا ہے؟ انہی کے لیے جنہیں ہم آج کی اصطلاح میں سائنٹسٹ اور کائناتی مفکر کہتے ہیں وہ لوگ جو کائناتی نظام کا مطالعہ کرتے اور مسلسل مشاہدات و تجربات کے بعد فطرت کی قوتیں ہمارے لیے مسخر کر رکھی ہیں... (وَسَخَّرْنَا لَكُمْ مَافِي السَّمٰوٰتِ وَمَافِي الْاَرْضِ) لیکن ان قوتوں کو اپنے کنٹرول میں وہی لاسکتا ہے جو ان قوانین سے واقف ہو جن کے مطابق یہ قوتیں کام کرتی ہیں یہ قوانین فطرت کے مشاہدہ اور مطالعہ اور پیہم تجربات سے معلوم ہو سکتے ہیں جو لوگ ان قوانین کا علم حاصل کرتے ہیں انہیں قرآن علماء کہہ کر پکارتا ہے

## ایک شبہ کا ازالہ

اس مقام پر آپ کے دل میں یقیناً یہ خیال پیدا ہوگا کہ اس بناء پر تو یورپ کی قومیں صحیح معنوں میں مومن و متقویٰ ہیں لیکن یہ خیال صحیح نہیں جماعت مومنین اور گروہ متقین کے لیے علم الفطرت کی تحصیل نہایت ضروری ہے لیکن یہ سمجھنا غلط ہے کہ ہر وہ قوم جو علم الفطرت حاصل کر لے مومن اور متقویٰ ہو جاتی ہے یہ فرق اہم ہونے کے ساتھ ذرا باریک بھی ہے اس لئے اسے غور سے سمجھنے کی ضرورت ہے مومن و متقویٰ وہ ہیں جو تسخیر فطرت کے بعد فطرت کی قوتوں کو ان قوانین خداوندی کے مطابق صرف کرتے ہیں جو قرآن میں درج ہیں مومن اور متقویٰ ہونے کے لیے یہ دونوں شرطیں ناگزیر ہیں یعنی (۱) تسخیر فطرت اور (۲) اس کے ماحصل کو قوانین خداوندی کے مطابق صرف کرنا اگر کسی قوم میں ان دونوں شرطوں میں سے کسی ایک شرط کی بھی کمی ہے تو وہ قوم مومن اور متقویٰ نہیں ہو سکتی قرآن .. اَدْخُلُوا فِي السِّلْمِ كَآفَّةً ..

(۲۰۸..۳) کا حکم دیتا ہے یعنی قرآن کے پورے کے پورے نظام کو اپنے اوپر وارد کرنے کا حکم ہم صحیح معنوں میں مومن اور متقویٰ نہیں کیونکہ ہم میں شرط اول (تسخیر فطرت) کی کمی ہے اور جب ہم شرط اول (تسخیر فطرت) ہی پوری نہیں کرتے تو شرط دوم (قوائے فطرت) کا قوانین خداوندی کے مطابق صرف کرنے کا سوال ہی پیدا نہیں ہوتا اور اقوام مغرب مومن اور متقویٰ نہیں کیونکہ ان میں شرط دوم کی کمی ہے لیکن وہ قومیں اس اعتبار سے ہم سے آگے ہیں کہ انہوں نے تسخیر فطرت سے اپنی طبعی زندگی کو خوشگوار بنا لیا ہے اور ہم روٹی تک کے لیے ان کے محتاج ہیں قوائے فطرت کو قوانین خداوندی کے مطابق صرف کرنے کے لیے قرآن کے علم کی ضرورت ہے کیونکہ یہ قوانین خداوندی قرآن کے اندر ہیں یہی وہ (الر اسخون فی العلم) ۲:۳ ہیں جو قرآن پر علی وجہ البصیرت ایمان رکھتے ہیں اور تمام امور کے فیصلے اسی کے مطابق کرتے ہیں کہ (مَنْ لَّمْ يَخُكْمْ بِمَا أَنْزَلَ اللَّهُ فَأُولَٰئِكَ هُمُ الْكَافِرُونَ) ۵:۴۴ جو کتاب اللہ کے مطابق فیصلے نہیں کرتے وہ مومن نہیں کافر ہیں اس کفر کا نتیجہ یہ ہوتا ہے کہ انسانی معاشرہ دولت اور رزق کی فراوانی کے باوجود جہنم بن جا تا ہے جیسا کہ اس وقت یورپ کا حال ہو رہا ہے وہ لوگ سائنس کا اس قدر وسیع علم رکھنے کے باوجود انسانی زندگی کے معاملات کا صحیح حل دریافت نہیں کر پاتے یعنی اس باب میں ان کا سمع و بصر و فواد کچھ کام نہیں دے رہا قرآن کریم نے ایسی ہی قوموں کے متعلق کہا ہے کہ .. وَلَقَدْ مَكَّنَّهُمْ فِيمَا أَنْزَلْنَا لَهُمْ سَمْعًا وَأَبْصَارًا وَأَفْئِدَةً (ہم نے ان قوموں کو دنیا میں اس قدر تمکین عطا کیا تھا انہیں سمع و بصر و فواد بھی عطا کیا تھا لیکن فَمَا أَغْنَىٰ عَنْهُمْ سَمْعُهُمْ وَلَا أَبْصَارُهُمْ وَلَا أَفْئِدَتُهُمْ مِنْ شَيْءٍ إِذْ كَانُوا يَجْحَدُونَ بِآيَاتِ اللَّهِ. لیکن جب انہوں نے قوانین خداوندی کی صداقت سے انکار کیا جو رسولوں کی وساطت سے انہیں ملے تھے تو ان کے سمع و بصر و فواد انہیں تباہی سے نہ بچا سکے۔ یہ تمام علم ان کے کسی کام نہ آسکا اگر یہ لوگ کائنات کی قوتوں اور فطرت کی بخششوں کو قوانین خداوندی کے مطابق صرف کریں تو وہ جہنم جس میں دنیا اس وقت مبتلا ہے اس جنت میں تبدیل ہو جائے جس کی تلاش میں انسانیت ماری ماری پھر رہی ہے۔ دیکھا سامعین اس حقیقت کو قرآن کیسے انداز میں بیان کرتا ہے تم سورہ یونس کی ان آیات کو پھر اپنے سامنے لاؤ جن میں کہا گیا ہے کہ جو لوگ کائنات میں غور و فکر سے خدا کے نظام ربوبیت کو اپنے سامنے بے نقاب نہیں دیکھنا چاہتے



اور جو کچھ انہیں یونہی میسر آجاتا ہے اس پر مطمئن ہو کر بیٹھ جاتے ہیں.. اُولَئِكَ مَا وَهُمْ النَّارُ (۱۰.۸) یہ لوگ جہنم میں رہتے ہیں اس کے بعد ہے.. اِنَّ الَّذِيْنَ اٰمَنُوْا وَعَمِلُوا الصّٰلِحٰتِ جُوْلُوْگِ اِنۡ كُنۡتُمْ يٰۤاٰمِنُوْنَ (۱۰.۹) ان کے برعکس آیات خداوندی پر یقین رکھتے ہیں اور اس کے بتائے ہوئے صلاحیت بخش پروگرام پر عمل پیرا ہوتے ہیں.. يَهۡدِيْهِمْ رَبُّهُمْ بِاٰيٰتِنَا يَتَّبِعُوْنَهَا (۱۰.۱۰) ان کا نشوونما دینے والا ان کے اس ایمان کی بناء پر زندگی کے صحیح نقشوں کی طرف ان کی راہنمائی کر دیتا ہے... تَجْرِيْ مِنْ تَحْتِهِمُ الْاَنْهٰرُ رُفِيْ جَنۡتِ النَّعِيْمِ... جس کا نتیجہ یہ ہوتا ہے کہ وہ خوشگوار یوں کے ان باغات میں رہتے ہیں جن کی شادابیوں میں کبھی فرق نہیں آتا... ذَعُوْا لَهُمْ فِيْهَا سُبۡحٰنَكَ اللّٰهُمَّ.. اس جنتی معاشرہ کو دیکھ کر ان کے لب پر بے ساختہ پکار آ جاتی کہ بارالہا! فی الواقعہ یہ بات تجھ سے بہت بعید تھی کہ تو اس کائنات کو باطل پیدا کر دیتا... وَتَحِيَّتُهُمْ فِيْهَا سَلَامٌ.. اور اس معاشرہ میں ان کی ایک دوسرے کے متعلق آرزوئیں بڑی ہی حیات بخش اور سلامتی افروز ہوتی ہے جو لوگ اس معاشرہ کو قائم کریں گے وہ مسلسل جدوجہد اور بہیم سعی و عمل سے اس کی حدود کو وسیع سے وسیع تر کرتے جائیں گے تا آنکہ آخر الامر یہ تمام نوع انسانی کو محیط ہو جائے گا اور ہر دیکھنے والا پکار اٹھے گا کہ خدا کا یہ نظام ربوبیت کس طرح ہر قسم کی حمد و ستائش کا سزاوار ہے... وَاٰخِرُ ذَعُوْا لَهُمُ اِنَّ الْحَمْدُ لِلّٰهِ رَبِّ الْعٰلَمِيْنَ (۱۰.۹.۱۰) یہ نتیجہ ہوتا ہے فطرت کی نعمتوں کو خدا کے قانون کے مطابق صرف اور تقسیم کرنے کا..

## حرفِ آخر

ان تصریحات سے یہ حقیقت آپ کے سامنے آگئی سامعین کہ اگر ہم اپنے معاشرہ کو قرآنی خطوط پر متشکل کرنا چاہیں تو اس کے لیے ضروری ہوگا کہ ہم اس قسم کے ریسرچ سکا لرز اور سائنسدان پیدا کریں جو انفس و آفاق کے ہر شعبے میں قوانین فطرت کے مشاہدات و تجربات سے فطرت کی قوتوں کو مسخر کرتے جائیں اور اس کے ساتھ وہ قوانین خداوندی جو قرآن کے اندر محفوظ ہیں اس طرح عام کئے جائیں کہ فطرت کی ان قوتوں کو قوانین کے مطابق تقسیم اور استعمال کرنے میں کوئی دقت نہ ہو یہی وہ لوگ ہیں جنہیں قرآن کی رُو سے علماء کہا جائے گا جب تک علم اور علماء کے متعلق ہمارا موجودہ تصور نہیں بدلتا خدا تک پہنچنا تو ایک طرف ہم زندہ قوموں کے زمرے میں بھی شامل نہیں ہو سکتے

وَفِيْهَا اٰيٰتٌ لِّقَوْمٍ يَعْقِلُوْنَ...

## دُعائیں

اے رب العرش العظیم ہماری آنکھوں کی روشنی کو قرآنی الفاظ سے تیز فرما دے

اے رب العرش العظیم ہمارے کانوں میں اپنے دین کی مٹھاس بھر دے

اے رب العرش العظیم ہماری زبانوں کو اپنے نور کی مٹھاس سے بھر دے

اے رب العرش العظیم ہمارے دلوں کو اپنے نور سے منور فرما دے

اے رب العرش العظیم اس دن سے بچا جس دن صور پھونک دیا جائے گا

اے رب العرش العظیم اس دن سے بچا جس دن پہاڑ ریزہ ریزہ ہو جائیں گے

اے رب العرش العظیم اس دن کی رسوائی سے بچا جس دن ساری انسانیت آپکی عدالت میں جمع ہوگی

اے رب العرش العظیم اس دن سے بچا جس دن حساب کتاب کے

بعد اعمال نامہ بائیں ہاتھ میں دیا جائے گا

اے رب العرش العظیم اس دن سے بچا جس دن چہرے سیا کر دیے جائیں گے

اے رب العرش العظیم ہماری مدد فرما

اے رب العرش العظیم ہمیں سیدھا راستہ دکھا

فانصر علی القوم الکافرین

فانصر علی القوم الظالمین

فانصر علی القوم المشرکین:

### کیا آپ نے کبھی سوچا ہے؟

جب ہم صحیح مسلمان تھے کسی گروہ یا فرقہ میں تقسیم نہ تھے تب قرطبہ پر مسلمان حکمران تھے خلافت عثمانیہ بھی مسلمانوں کی پہچان تھی قلعہ قلی درگاہ میں بھی مسلمانوں کی تھی سائنسدان بھی مسلمان تھے دنیا میں ہر جہت سے مسلمان متعارف کر داتے تھے جب سے ہم نے صوبائیت، لسانیت کو اپنایا اور فرقہ بندی کو اپنی پہچان بنا لیا تب سے ہم ہر شعبہ میں زوال کا شکار ہیں پستی اور ذلت مسلمانوں کا مقدر بنتی جا رہی ہے آئیے ہم پھر سے صحیح مسلمان بن جائیں اپنی پہچان بطور مسلمان کروائیں تاکہ اللہ کی رحمتوں کا نزول ہو گم شدہ علمی میراث واپس مل جائے اور عظمت رفتہ بحال ہو جائے اور پھر شان سے زندگی گزارنے لگ جائیں جیسے مدینہ منورہ کی پہلی اسلامی ریاست میں صحابہ کرام سے زندگی گزارتے تھے۔ آخر میں اللہ تعالیٰ سے دعا ہے کہ اللہ ہم سب کو قرآن کی تعلیمات پر عمل کرنے کی توفیق عطا فرمائے آمین

وَ اٰخِرُ دَعْوَانَا اِنِ الْحَمْدُ لِلّٰهِ رَبِّ الْعَالَمِيْنَ: